

Qukasyan erməni nağıllarına daha inanmır

Bakıda keçirilən məhkəmə həm də əsl gerçəklərin etiraf platformasına çevrilib



Erməniasilli təqsirləndirilən şəxslərin Bakıda keçirilən məhkəməsi mübaliğəsiz İlahi ədalətin təntənəsidir. Sözügedən məhkəmənin qurulması və saysız hərbi cinayət əməllərində ittiham olunanların mühakimə edilməsi Azərbaycan xalqının halal haqqıdır. Eyni zamanda bu məhkəmə erməni xislətində olan hiyləgərliyin, riyakarlığın hansı səviyyədə olduğunu növbəti nümayiş ünvanı, həm də gerçəklərin etiraf platformasıdır.

Bu məhkəmədə Xocalının Məşəli kəndində qətlamlar törədən, girovlara tükürpədicə işgəncələr verən erməni canilərinin başçısı Vəqif Xaçatryanın təmsah gözyaşlarını ikrahlə seyr etdik, quldur rejimə "rəhbərlik etmiş Arayik Harutyunyanın özünün "mələk" obrazında təsvirinə dəhşətlə qulaq asdıq, 44 günlük müharibədən sonra Qarabağda peyda olan və ölkəmizə qarşı cinayət əməlləri törədən Ruben Vardanyanın "məsum"ca susmasına, gözlərindən yağan hiyləgərliyə baxdıq...

Martın 10-da isə məhkəmədə vaxtilə quldur rejimin "rəhbər"i olmuş təqsirləndirilən Arkadi Qukasyan dövlət ittihamını müdafiə edən prokurorlar tərəfindən verilən suallara cavabları ilə sözün əsl mənasında hər kəsi şoka saldı. O, erməni bəcliyinin, hiyləgərliyinin, dondona girmək bacarığının növbəti dəfə "masterklas"ını göstərdi.

Ağılları başlarına indi gəlib?!

Görün, Qukasyan məhkəmədə nə dedi: "Mənim fikrimcə, qadını, uşağı və ya ahıl insanı öldürən şəxs insan deyil. Söhbət onun milliyyətindən getmir".

Təbii ki, bu, fikir olaraq nöqtə vergülünə qədər doğrudur. Əmma isə orasındadır ki, bu sadəcə fikir olaraq doğrudur. Axı, cəfəng "bö-

yük Ermənistan" ideologiyasının mənfur planlarını, bu, həm də azərbaycanlılara qarşı həyata keçirilən qanlı əməlləri özündə ehtiva edir, gerçəkləşdirənlərdən biri də elə A.Qukasyan olub...

Prokurorun "böyük Ermənistan" ideologiyasına dair sualına cavabında A.Qukasyan bu ideyanı nağıl adlandıraraq qeyd edib: "Çoxdandır "böyük Ermənistan"la bağlı nağıllara inanmıram. "Böyük Ermənistan" ideyası nağıldır. Mən real həyatda yaşayıram, mən heç vaxt buna real yanaşmamışam".

Birincisi, A.Qukasyan "böyük Ermənistan" ideyasına əgər inanmasaydı, Qarabağda qondarma quruma rəhbərlik etməzdi. İkincisi, isə bu cəfəng ideyanın nağıl olması reallığı Azərbaycanın qazandığı Zəfər sayəsində erməni şovinistlərinə də aydın olub. Necə deyərlər, anti-terror əməliyyatlarından sonra Bakıda istintaq təcridxanasında çay içə-içə ağılları başlarına gələn təqsirləndirilən şəxslər erməni yalanları arxasınca düşüb xalqımıza qarşı cinayət əməlləri törətdikləri günlərin artıq arxada qaldığını görüb məhkəmədə əsl reallıqları etiraf etməyə başlayıblar.

O, Qarabağda məktəbdə rus dilində oxuduğunu, lakin erməni məktəblərinin Azərbaycan və rusdilli məktəblərdən sayca daha çox olduğunu deyib. Qukasyan etiraf

edib ki, Qarabağda erməni dili ilə bağlı heç bir problem olmayıb.

O, iş üzrə cinayətkar dəstənin üzvləri kimi adı keçən Zori Balaşyanla 1993-cü ildə, Vazgen Manukyanla isə 1994-cü ildə tanış olduğunu deyib. Bildirib ki, Robert Köçəryan isə onun rəhbəri olub.

A.Qukasyan dövlət ittihamını müdafiə edən prokurorların suallarını cavablandırarkən Ermənistanın keçmiş prezidenti Robert Koçaryanla bağlı da danışmış. O, 1988-ci ildə Qarabağda keçirilən qanunsuz mitinqlərdə əsas çıxışçının Arkadi Manveloviç Manuçarov olduğunu bildirərək deyib: "Robert Koçaryanın çıxışları yadımda deyil. Biz rus dilində təhsil aldığımız üçün mənim kimi, onun da ədəbi erməni dili ilə bağlı problemi var idi. Ola bilsin ki, o, mitinqin təşkilatçılarından olub, çünki "Krunk" təşkilatının üzvü idi".

Qukasyanın bəhs etdiyi bu həmin "Krunk" təşkilatıdır ki, 1988-ci il fevralın 27-29-da Sumqayıtda SSRİ Dövlət Təhlükəsizlik Komitəsinin erməni millətçiləri ilə birgə Azərbaycana qarşı həyata keçirdiyi təxribatlarda da adı keçir. Belə ki, Sumqayıtda baş verən iğtişaslarda əsas təşkilatçılardan və icraçılardan olan və bir neçə dəfə məhkum edilmiş Eduard Qriqoryan da ermənilərin "Krunk" cəmiyyətinin üzvü olub. Sumqayıt hadisələrində zərərçəkən ermənilərin əksəriyyəti də həmin terrorçu cəmiyyətə könnüllü maddi vəsait köçürməkdən imtina edənlər olub. Şahidlərin ifadələri ilə müəyyən edilib ki, "Krunk" cəmiyyətinə pul köçürən ermənilərin heç birinin evi hücumə məruz qalmayıb.

Törədilən müharibə cinayətlərinin ifşası

Martın 10-da keçirilən məhkəmə prosesində həmçinin təqsirləndirilən şəxslər Bako Sahakyan, Arayik Harutyunyan, Davit İşxanyan və Davit Babayan dövlət ittihamını müdafiə edən prokurorların suallarına cavab veriblər.

Bako Sahakyan etiraf edib ki, Qarabağda silahlanma haqqında ilk çağırış qanunsuz mitinqlərdə olub. O, kəndlərdə və şəhərlərdə silahlanmanın olduğunu bildirərək qeyd edib: "Silahların bir hissəsi dislokasiya olunmuş sovet hərbi hissələrindən idi. Bundan başqa, Ermənistan silah tədarükü var idi. Silahlanma ilə bağlı əsas istiqamətlər bunlar idi".

Arayik Harutyunyan dövlət ittihamını müdafiə edən prokurorların suallarına cavabında qanunsuz silahlı birləşmələrin bir hissəsinin adını eşitdiyini qeyd edərək, "Arabo" batalyonundan danışmış: "Sizin saydığınız siyahıdan mən 30 faizinin adını eşitmişdim. "Arabo", "Arami", "böyük Tigran", "Sasunçi David" haqqında bildirdim. Bilirdim ki, hansısa döyüş əməliyyatlarında iştirak ediblər. Daha çox "Arabo" haqqında bilirəm. Onun komandirlərindən birinin adı Manvel olub. Onunla təmasım 2020-ci ildən sonra başlayıb".

Göründüyü kimi, Bakıda keçirilən sözügedən məhkəmə prosesi zamanı təqsirləndirilən erməniasilli şəxslər əsl həqiqətləri bir-bir etiraf edirlər. Bu etiraf hər də Ermənistan, erməni şovinistləri tərəfindən ölkəmizə, xalqımıza qarşı onilliklər boyu törədilən müharibə cinayətlərinin ifşasıdır.

*Yasəmən MUSAYEVA,
"Azərbaycan"*